

## **Sáttmáli**

### **Millum**

**Føroya Prentsmiðjufelag/Føroya Arbeidsgevarafelag**

### **Og**

**Grafiska Yrkisfelagið/Landsfelag Handverkaranna**

**2021 - 2023**

#### **§ 1**

##### **Sáttmálaøki**

Stk. 1. Við løntakarar í hesum sáttmála er at skilja miðlagrafikarar og grafiskir tøkningar.

Stk. 2. Fyri at gerast faktor á prentsmiðju krevst, at viðkomandi hevur havt fast arbeiði á prentsmiðjuni í minsta lagi 16 samanhangi vikur. Hetta er eisini galdandi fyri tey, hann skal vera faktor fyri. Faktorskipanin kann ikki broytast, um seinasti limurin í Grafiska Yrkisfelagnum, ið gevur rætt til faktor, fer úr starvi, og annar kemur í staðin innan 16 vikur ÷ uppsagnartíðina hjá tí, sum fer úr starvi.

Stk. 3. Møguleiki er fyri at hava 1 faktor fyri hvørjar 3 løntakarar, tó í mesta lagi 1 faktor fyri hvønn yrkisból. Yrkisbólarnir eru miðlagrafikarar og grafiskir tøkningar.

Stk. 4. Um so er, at faklærdur limur í Grafiska Yrkisfelagnum fær boðið at gerast faktor á prentsmiðju, avger hann sjálvur, um hann framhaldandi vil vera limur í Grafiska Yrkisfelagnum.

#### **§ 2**

##### **Arbeidstíðin**

Stk. 1. Arbeidstíðin verður sambært lögtingslóg nr. 37 frá 1. juni 1978. Hesar fyrisetingar raka ikki blaðprentsmiðjurnar, men har eins og aðrastaðni er vanliga arbeidstíðin sambært oman fyri nevndu lögtingslóg, 2. grein, 2. stk.

Stk. 2. 15. min. verða til kaffiløtu fyrrapart og seinnapart.

Stk. 3. Verður arbeitt í skiftum, er arbeidstíðin henda: fyrsta skifti 8 tímar, annað skifti 7 tímar og triðja skifti 6 tímar. Verður arbeitt í skiftum verða tvær ferðir 15 minuttir í kaffiløtu fyrsta og annað skifti, og eina ferð 15 minuttir triðja skift. Lønin verður sum fyri vanliga arbeidsviku.

Stk. 4. Verður arbeitt í tveimum skiftum, verður hvørt skifti 12 tímar. Arbeðsvikan við skiftiarbeiði eftir hesi grein verður 3 x 12 tímar. Seinna skifti fær eina tímaviðbót á 14,76% av tímalønini.

Stk. 5. Løntakarar, ið eru bundnir av hesum sáttmála hava skyldu at yvirhalda arbeðstíðina, ið byrjar og endar avgjørt klokkuslag, og gera arbeðið eftir besta førimumi.

Stk. 6. Er neyðugt hjá løntakara at biðja seg frí, kann hann fáa loyvi at arbeða tíðarskeiðið aftur uttan fyri arbeðstíðina fyri vanligu tímaløn, um prentsmiðjan loyvir hesum.

### **§ 3** **Lønin**

Stk. 1. Minsta tímalønin 1. mai 2020 er kr.154,92. Minsta vikuløn er kr. 6.196, 80 Minsta mánaðarløn er kr. 26.852,28. Henda løn er útroknað sum tímaløn x 173,33, ið er roknað sum  $40 \times 52 / 12$ .

1. august 2021 verður tímalønin 158,10

1. mai 2022 verður tímalønin 160,08 kr.

Stk. 2. Eftir 5 ára starvsaldur verður lønin hækkað við 0,55% um tíman. Eftir 10 ára starvsaldur verður lønin hækkað við 1,48% um tíman afturat.

Stk. 3. Løntakari hevur rætt til at flyta starvsaldur frá einum arbeðsplássi til annað, um løntakarinn ikki hevur verið burtur frá arbeðsøki sínum longur enn 3 ár.

Stk. 4. Normalarbeðstíðin er 40 tímar um vikuna, og skal tann dagliga arbeðstíðin liggja millum kl. 7 á morgni og 18 á kvøldi frá mánadegi til og við fríggjadag.

Fyri arbeðið innanfyri 40 tíma viku verður at samsýna fyri forskotna arbeðstíð soleiðis:

Kl. 18-24      10,33% av tímalønini

Kl. 24-07      22,14% av tímalønini

Verður arbeitt forskotna tíð, skal hetta vara minst tveir fylgjandi dagar.

Stk. 5. Fyri ta tíð, løntakarinn hevur út um fulla viku (fastsettu tíð) verður hann løntur við vanligari tímaløn.

+ 35 % fyrstu 4 tímarnar pr. dag

+ 65 % næstu 3 tímarnar pr. dag

+ 100 % fyri fylgjandi tímar

+ 100 % vikuskifti og halgidagar umframt teir í § 6 nevndu dagar.

Fólk við lutvísari arbeðstíð, ið arbeða eykatímar innan fyri normalarbeðstíðina fáa vanligu tímaløn.

Stk. 6. Lærlingalønin er:

1. árið 32 % av minstu tímaløn prentara.

2. árið 40 % av minstu tímaløn prentara.

3. árið 45 % av minstu tímaløn prentara.

4. árið 55 % av minstu tímaløn prentara.

Lærlingur byrjar altíð á 1. ári. Er lærutíðin til dómis 3 ár, byrjar lærlingur á 1. ári og heldur so fram á 2. og 3. ári. Undantøk eru tó, tá ið lærutíðin verður styt. Tá verður tað stytta tíðarskeiðið drigið av tí 1. árinum. Fær lærlingur til dómis 20 vikur stytta lærutíð, verður lærutíðin á 1. ári 32 vikur. Síðan flytur lærlingurin á 2. ári osv.

Stk. 7. Vikuskiftið byrjar fríggjakvøld kl. 24.

Stk. 8. Boð um yvirtíðararbeiði skulu helst verða givin fyri kl. 12. Boð um yvirtíðararbeiði í vikuskifti, skulu verða givin fyri kl. 12 fríggjadag.

Stk. 9. Fyri yvirtíðararbeiði skal gjaldið rundast upp til 15 minuttir.

Stk. 10. Verður arbeitt yvir í 4 tímar, skal verða møguleiki fyri einum styttri matsteðgi, ið ikki verður frádrigin.

Stk. 11. Tá arbeiðsfólk verða kallað til arbeiðis uttanfyri teirra vanligu arbeiðstíð, skulu tey hava í minsta lagi tveir tímar løn, sambært §3.

Stk. 12. Sáttmálalønin er ein minstaløn og forðar ikki fyri, at virkini gjalda hægri løn.

Stk. 13. Har vandi er fyri at klæðini verða skalað, rindar arbeiðsgevarin útreiðslurnar til verndarklæði ella arbeiðsklæði.

Stk. 14. Arbeiðið skal skipast sambært galdandi løgtingslóg nr. 70 frá 11.05.2000 um arbeiðsumhvørvi.

#### **§ 4**

##### **Setanarprógv**

Setanarprógv verða givin sambært løgtingslóg um setanarprógv.

#### **§ 5**

##### **Lærlingaviðurskifti**

Lærlingaviðurskiftini skulu skipast sambært galdandi løgtingslóg.

#### **§ 6**

##### **Serloyvi**

Partarnir eru samdir um, at grafiska arbeiði, í tann mun tað ber til, skal røkjast av fólki við útbúgving innan yrkið sambært § 1, stk. 1.

#### **§ 7**

## **Frídagar**

Stk. 1. Hesir dagar eru frídagar við lön: Nýggjársgjadagur, skírhósdagur, langafríggjadagur, 2. páskadagur, Dýri biðidagur, Kristi himmalferðardagur, 2. hvítusunnudagur, ólavsøkuaftan, ólavsøkudagur, jólaaftan, 1. og 2. jóladagur og nýggjársgjaftan.

Stk. 2. Hesir dagar eru hálvir frídagar við lön: Flaggdagur, 1. mai og 1. november.

## **§ 8**

### **Summarfrí, frítíðarpeningur**

Summarfrítíðin og frítíðarpeningurin verður sambært galdandi lögtingslóg um frítíð við lön.

## **§ 9**

### **Lönútgjalding**

Stk. 1. Prentsmiðjurnar lata løntakara lönina ein fastan vikudag, helst hvønn fríggjadag, ella eina ferð um mánaðin, so sum semja er um. Saman við lønarútgjaldingini skal útgreinaður lönarseðil fylgja við. Samstundis, sum lönin verður útgoldin, skulu øll sáttmálatengd gjöld avgreiðast.

Stk. 2. Eftirlönin er 14% av lönini. Hetta er eisini galdandi fyri lærlingar.

Stk. 3. Um løntakari, sum hevur verið í starvi í minsta lagi 1 ár hjá verandi arbeiðsgevara, doyr, meðan hann/hon er í starvi, eigur eftirsitandi hjúnafelagi/sambúgví ella børn undir 18 ár, sum løntakari hevur skyldu at upphalda, rætt til eftirsitiløn fyri tann mánaðin, tá viðkomandi doyr, og 1 mánað fram.

Lönin verður roknað sum miðaltal av tí lön, sum er útgoldin av verandi arbeiðsgevara seinastu 12 mánaðirnar, sum viðkomandi hevur verið til arbeiðis.

Hetta stykki fellur burtur, um arbeiðsgevarin longu hevur teknað lývstrygging fyri løntakaran.

Stk. 4. Tá løntakari hevur rokkið almenna pensjónsaldurin, verður eftirlönin útgoldin sum við rætta lønarkvotientinum.

## **§ 10**

### **Uppsagnartíð**

Tá ið løntakari hevur starvast á prentsmiðju í eina viku, og framvegis arbeiðir har, kemur ein í bæði borð virkandi uppsagnartíð í gildi upp á eina viku. Uppsagnarfreistin verður tvær vikur í bæði borð eftir at løntakari hevur starvast á somu prentsmiðju í hálv ár, trýggjar vikur í bæði borð eftir einum ári, fýra vikur í bæði borð eftir tveimum árum, seks vikur í bæði borð eftir fimm árum og átta vikur í bæði borð eftir tíggu árum.

## **§ 11**

### **Sjúka, barsilsorlov**

Stk. 1. Tá ið løntakari verður sjúkur, skal hann eftir áheitan vísa prentsmiðjuni læknaváttan.

Stk. 2. Lønútgjalding undir sjúku verður víst til ta til eina og hvørja tíð galdandi dagpeningaskipan.

Stk. 3. Munurin, sum løntakarin fær dagliga í løn og tað, sum verður veitt frá dagpeningaskipanini, verður goldið av prentsmiðjuni í hægst 13 vikur. Tó verður tikið fyri gr. 9 stk. 5 í løgtingslóg nr. 74 frá 8. mai 2001 . Henda skipan er at rokna frá 3. sjúkradegi

Stk. 4. Í samband við barnburðarfarloyvi verður tann til eina og hvørja tíð galdandi lóggáva at galda.

Stk. 5. Sum sjúka er eisini at skilja vanlukka, sum løntakaranum verður fyri í samband við arbeiði hansara, eisini so sum nýtsla av etsandi ella eitrandi evnum.

Stk. 6. Vanlukkur uttan fyri starv prentarans eru prentsmiðjuni óviðkomandi.

## **§ 12 Álitisfólk**

Stk. 1. Prentsmiðja, ið hevur 3 ella fleiri limir í Grafiska Yrkisfelagnum í starvi, kann hava álitisfólk.

Stk. 2. Álitisfólk skulu hava verið í starvi í eitt ár.

Stk. 3. Nevndirnar í Grafiska Yrkisfelagnum og Føroya Prentsmiðjufelag eins og leiðslan á prentsmiðjuni skulu skrivliga hava úrslitið av valinum at vita innan eina viku eftir at tað er farið fram. Er einki mótmæli móti valinum komið mótpartinum í hendi innan 14 dagar eftir valdagin, verður valið at rokna sum góðkent. Um mótmælt verður valinum, skulu nevndirnar báðar viðgera spurningin. Bert um nevndirnar eru samdar um at vraka valið, kann umval fara fram.

Stk. 4. Álitisfólkið er millumgongufólk millum starvsfólkið og prentsmiðjuleiðsluna, og skal gera sítt ítarsta fyri at arbeiðið fer siðiliga fram á prentsmiðjuni. Arbeiðsgevarin og álitisfólkið eiga í felag at fremja eitt gott samarbeiði í dagliga yrkinum.

Stk. 5. Val av álitisfólki skal fara fram í apríl mánaða, og valið er bert galdandi í eitt ár. Álitisfólk kann veljast aftur.

Stk. 6. Uppsagnartíðin er vanlig uppsagnartíð + 4 vikur.

Stk. 7. Verður álitisfólk uppsagt, skal hetta gerast skrivliga og við grundgeving, sum báðar nevndirnar skulu hava eitt eintak av. Eru nevndirnar ikki samdar um at góðtaka uppsøgnina, kann hon leggjast fyri gerðarrætt, hvørs avgerð er bindandi.

## **§ 13 Tulking av sáttmálanum**

Ósemja um tulking av sáttmálanum kann av øðrum partinum verður lögð fyri fasta gerðarrættin

## **§ 14 Uppsøgn av sáttmálanum**

Hesin sáttmáli er galdandi frá 1. mai 2021. Hann kann sigast upp av øðrum partinum við í minsta lagi 3 mánaða ávaring til ein 1. mai, tó fyrstu ferð 1. mai 2023.

Tórshavn, hin 3. mars 2021

Landsfelag Handverkaranna/  
Grafiska Yrkisfelagið

Regin Davidsen  
Hanna Mereta Michelsen  
Eivi L. Mouritsen

Føroya Arbeidsgevarafelag/  
Føroya Prentsmiðjufelag

Jon Hestoy  
Gunvá við Keldu  
Eirikur Lindenskov